

совет за етика во медиумите на македонија

08.03.2016г.

ОДЛУКА

На Комисијата за жалби при Советот за етика во медиумите на Македонија (СЕММ), по жалбата на граѓанската асоцијација МОСТ и извршниот директор на асоцијацијата, Дарко Алексов, за прилогот со наслов “Близките ставови со СДСМ ја доведуваат во прашање независноста на МОСТ”, објавен на 28.01.2016 година, во вестите во 16 и 19 часот на Сител телевизија

ЖАЛБАТА Е ОСНОВАНА


Кодексот на новинарите на Македонија е прекршен во членовите 1, 4, 13 и 14.

Член 1.

“Новинарот има право на слободен пристап до сите извори на информирање што се од јавен интерес. Новинарот треба да објавува точни, проверени информации и нема да прикрива суштински податоци и да фалсификува документи. Доколку информацијата не може да се потврди, или станува збор за претпоставка, односно шпекулација, тоа треба да се каже и да се објави. Точноста на информацијата треба да се провери колку што е тоа можно.”

Ул. Метрополит Теодосиј Гологанов 54/2
1000 Скопје Македонија

www.semmp.mkinfo@semmp.mk 0038923222595



совет за етика во медиумите на македонија

Член 4.


“Новинарот ќе го назначи изворот на информациите, но ако изворот бара да остане анонимен, новинарот ќе го заштити.”

Член 13.

“Новинарот треба да прави разлика меѓу фактите и мислењата, меѓу веста и коментарот.”

Член 14.

“Известувањето од политичките процеси, посебно од изборите, треба да биде непристрасно и избалансирано. Новинарот мора да обезбеди професионална дистанца од политичките субјекти.”



совет за етика во медиумите на македонија

ОБРАЗЛОЖЕНИЕ


До Извршната канцеларија на Советот за етика во медиумите на Македонија на ден 11.02.2016 година, граѓанска асоцијација МОСТ и извршниот директор на асоцијацијата, Дарко Алексов, поднесоа жалба за прилогот со наслов “Близките ставови со СДСМ ја доведуваат во прашање независноста на МОСТ”, објавен на 28.01.2016 година, во вестите во 16 и 19 часот на Сител телевизија.

Во жалбата се наведува дека во прилогот известувањето е неточно, нефер, дека извршена е клевета и не е побарана изјава од претставник на организацијата. Во продолжение на жалбата е наведено дека сите извештаи на МОСТ се објавени на веб-страницата на организацијата, а во нив се објавени и сите донатори за проектите кои таа ги имплементирала.

Извршната канцеларија на СЕММ, во согласност со член 12 од Деловникот на Комисијата за жалби, по приемот и разгледување на жалбата, стапи во контакт со телевизија Сител, со барање уредничкиот колегиум да се изјасни по однос на наводите од жалбата. Наведената телевизија не достави официјален одговор на наводите на жалителот.

Комисијата за жалби најде дека жалбата во однос на прилогот е ОСНОВАНА.

На седницата на 24.02.2016 година Комисијата за жалби ги разгледа наводите на жалителите граѓанска асоцијација МОСТ и извршниот директор Дарко Алексов и направи увид во наведениот прилог.



СОВЕТ ЗА ЕТИКА ВО МЕДИУМИТЕ НА МАКЕДОНИЈА

Комисијата за жалби најде дека во прилогот со наслов “Близките ставови со СДСМ ја доведуваат во прашање независноста на МОСТ”, објавен на 28.01.2016 година, во вестите во 16 и 19 часот на Сител телевизија, прекршен е членот 1 од Кодексот на новинарите на Македонија, според кој проверката на податоците и точноста се морални императиви на новинарството и затоа новинарот е должен да ја провери информацијата од што е можно повеќе извори, а најмалку два меѓусебно неповрзани извори. Изборот на фактите мора да обезбеди објективна информација и согледување на сите значајни аспекти на темата за која се говори. Новинарот треба да обезбеди “втора страна”, односно да им даде можност на сите засегнати од новинарскиот производ да го кажат својот став. Ова особено во случаи кога новинарот изнесува сомневања или обвинувања или кога некој е предмет на напад и критика.

Комисијата најде дека е прекршен член 4, според кој изворот на информацијата, по правило, треба да се идентификува освен кога тоа може да влијае на неговата безбедност или безбедноста на трета страна. Погрешно лоцирање на изворот или измислување на изворот за да се презентираат неточни, нецелосни и недоволно проверени информации се смета за грубо кршење на новинарските стандарди. Исклучок од правилото за почитување на анонимноста на изворот се ситуации кога новинарот доаѓа до информации за планирано злосторство кога е должен да ги информира надлежните.

Исто така, Комисијата за жалби најде дека во спорниот прилог е прекршен и член 13, според кој новинарите имаат право на свое мислење, став и вредносен суд, но не смеат сопственото мислење да го камуфлираат како факти. Мора да биде јасно разграничено што се факти и информации, а што коментар, претпоставка или став на авторот за да се одбегне дезинформирање и манипулирање со публиката.



совет за етика во медиумите на македонија

Исто така, Комисијата најде дека е прекршен и член 14, според кој известувањето од политичките процеси, посебно од изборите, треба да биде непристрасно и избалансирано. Новинарот мора да обезбеди професионална дистанца од политичките субјекти.

Во согласност со наведеното Комисијата одлучи како во диспозитивот.

Во работата на Комисијата за жалби учествуваа членовите Мирче Адамчевски, Мери Јордановска, Филип Ѓурчиновски, Гоце Герасимовски, Сефер Тахири, Беким Ајдини и Теофил Блажевски.

Се обврзува телевизија Сител, во согласност со членот 18 од Деловникот за работа на Комисијата за жалби, да ја објави одлуката на Комисијата за жалби.

Со почит,
Совет за етика во медиумите на Македонија



Претседател на Комисијата за жалби
Мирче Адамчевски

Ул. Метрополит Теодосиј Гологанов 54/2
1000 Скопје Македонија

www.semm.mkinfo@semm.mk 0038923222595

